



बार्देसांत चार अल्पसंख्यांक आमदार

भोवसंख्याक तिनाचेर; पयलेच खेपे मतसंख्येंत भाजपा परस काँग्रेस फुडें

■ भांगरभूंय । उमेश झर्मेकार

म्हापशें: बार्देस म्हालांत हे खेपे सांतांतले चार आमदार अल्पसंख्यांक समाजांतले वेंचून आयल्यात. अशें ह्या म्हालांत पयलेच खेपे घडलां. भोवसंख्य समाजांतल्या आमदारांची संख्या तिनाचेर निसरल्या. ते भायर काँग्रेस पक्षान हे वेंचणुकेंत पयलेच खेपे बार्देसांत ५० हजार मतदानाचो आनी सगळ्यांत चड आमदार वेंचून हाडपाचो आंकडो हुंपला.

म्हापशें, कळंगूट, शिवोली आनी हळदोणें ह्या मतदारसंघांत अल्पसंख्यांक क्रिस्वांत समाजांतले आमदार वेंचून आयल्यात. बार्देस म्हालाचें नांव भोवसंख्य समाजाचो शेक आशिल्लो म्हाल अशेंच आशिल्लें. ताका लागून ह्या म्हालांत एक वा दोन असे अल्पसंख्यांक आशिल्ल्या क्रिस्तांव समाजांतले फुडारी जैतिवंत जावन विधानसभेंत गेल्ले. पूण २०१२ त पयलेच खेपे भाजपा वतीन फ्रांसीस डिसोझा, मायकल लोबो आनी ग्लेन टिकलो हे तीग जाण आमदार जाले. ते उपरांत २०१७ त तेच तिगूय परतून वेंचून आयले. ते वेंचणुकेंत भाजपाच्या आमदारांची संख्यान स वयल्यान तिनाचेर पावली. ह्या तिगांनीय बार्देस



मायकल लोबो



डिलायला लोबो



अॅड. कार्लुस फेरेरा



ज्योशुआ डिसोझा

आरजीवी दोळे दिवकावपी कामगिरी

रिडोल्युशनरी गोवन्स (आरजी) पार्टी हे वेंचणुके वरवीं पयलेच खेपे वेंचणूक रिगणांत देंविल्ली. आरजीन बार्देस म्हालांत दोळे दिपकावपी कामगिरी करीत दुसऱ्या नंबरा वयली सुवात मेळयली. पांच मतदारसंघांतल्यान १३,७०१ मतां आरजीन मेळयलीं. हळदोणें आनी पर्वरी मतदारसंघांत आरजीन आपले उमेदवार रिगणांत देंवोवंक नाशिल्ले.

म्हालांतली भाजपाची जापसालदारकी आनी वळख सांबाळ्ळी.

२०२२ त मात भाजपाक जोशुआ जिसोझा हाच्या रुपान आपलो एकूच अल्पसंख्यांक आमदार वेंचून हाडप शक्य जालें. बापूय फ्रांसीस डिसोझाची लोकप्रियता आनी दायज ज्योशुआ डिसोझान सांबाळ्ळां. काँग्रेसीन ह्या म्हालांत तीन अल्पसंख्यांकां सयत चार सुवातो जिखल्यो आनी ह्या म्हालाचेर आपलो

शेक निर्माण करपाचे दिशेन वाटचार सुरू केल्या. आदलो मंत्री मायकल लोबो हाच्या काँग्रेस प्रवेशाक लागून पक्षाक ही कामगिरी करप शक्य जालें.

कळंगूटे मायकल लोबो, हळदोण्यां अॅड. कार्लुस फेरेरा, शिवोले डिलायला लोबो आनी म्हापश्यां ज्योशुआ डिसोझा हांचो अल्पसंख्यांक आमदारां मदीं आसपाव आसा. जाल्यार भोवसंख्य

लोकांचीं काळजां परतून जिखतलों

दयानंद सोपटे: एक हारलो तरी चार जिखल्यात

■ भांगरभूंय । प्रतिनिधी

पेडणें: हारप आनी जिखप हो राजकारणाचो स्थायीभाव आसा. आपूण एक वेंचणूक हारिल्लो आसलो तरी हे आदीं चार जिखल्यात. हे मुखार लोकां मदीं रावून वावर करतलों आनी लोकांची काळजां परतून जिखतलों, अशी प्रतिक्रिया मांद्रें मतदारसंघाचो आदलो आमदार दयानंद सोपटेन उक्तायली.

फाटलीं पांच वर्सां गोंयांत भाजपाचें सरकार स्थीर रावचें हें खातीर आपणें कांय प्रमाणांत त्याग केलो. ताचें फळ हे वेंचणुकेंत आपल्याक निश्चीत मेळपाचें, पूण कांय कारणांक लागून आपल्याक इल्ल्याशा मर्तानी हार घेवची पडली. ही खंत आसाच, पूण खंती जावन आपूण ओगी बसचों ना. समाज वावर आनी राजकारण हे फुडेंय चालूच उरतलें. आपूण खंय उणो पडलों हाचें आत्मचिंतन निश्चीत करतलों. हे आदीं पक्षा खातीर त्याग



केला आनी हे फुडेंय पक्षा खातीर प्रामाणीक वावर करतलों. पक्षाचें सरकार आशिल्ल्यान उदरगतीचीं कामां मतदारसंघांत चालीक लावपाचो आपूण प्रामाणीक यत्न करतलों आनी लोकांचो विस्वास मेळयतलों, अशें सोपटेन सांगलें. तशेंच आपल्या वांगडा राविल्ल्या मतदारांचे ताणें उपकार मानले. अडी अडचणी वेळार सगळ्यां खातीर आपल्या घराचीं दारां आदले भशेंतूच उक्तीं आसतलीं, २४ वरां आपूण लोकांचे सेवे खातीर हाजीर आसतलों, अशेंय ताणें सांगलें.

► **भाऊसायब बांदोडकार जयंती निमतान**

भाऊचो वावर भुरग्यां मेरेन पावोवप गरजेचें कल्याणी गावडे: हिवरे बुद्रूक सरकारी शाळेंत मनयली जयंती

■ भांगरभूंय । प्रतिनिधी

वाळपय: गोंयचो पयलो मुख्यमंत्री भाऊसायब बांदोडकार हांचें गोंयचे उदरगतींत म्हत्वाचें योगदान आसा. भोवजन समाजाचो फुडारी आनी भोवजन समाजाचो कैवारी अशी तांची वळख आशिल्ली. तांचो वावर आयच्या भुरग्यां मेरेन पावोवप सामको गरजेचो आसा, अशें कल्याणी गावडे हांणी सांगलें. भाऊसायब बांदोडकार हांची जयंती हिवरे बुद्रूकचे सरकारी मुळावे शाळेंत उमदीन मनयली. हे निमतान शाळेंत विद्यार्थ्यां खातीर विविध कार्यावळी आयोजीत केल्ल्यो. शिक्षिका कल्याणी गांवडे आनी सुवर्णा गांवस हांणी कार्यावळी खातीर फुडकार घेतिल्लो.

भाऊन सत्तरी म्हालांतल्या कश्टकरी समाजाक मजतीचो हात दिलो. तेच खातीर आयज भोवजन



भाऊसायब बांदोडकार जयंती निमतान घेतिल्ले विवीध सर्तीनी वांटो घेतिल्ले विद्यार्थी.

समाज मानान जगता, अशें सुवर्णा गांवस हांणी सांगलें. शाळेच्या विद्यार्थ्यांनी भाऊ विशीं आपले विचार मांडले. सुरवेक भाऊच्या फोटवाक

फुलांचो हार घातलो. ह्या वेळार शाळेंतल्या विद्यार्थ्यां खातीर वेगवेगळ्यो सर्ती आयोजीत केल्ल्यो. सर्तींतल्या जैतिवंतांक ह्या वेळार इनामां भेटयलीं.

मांद्र्यां उबारतले भाऊचो व्हड पुतळो

जीत आरोलकार: मगो पक्षा वतीन मनयली जयंती

■ भांगरभूंय । प्रतिनिधी



भाऊसायब बांदोडकाराच्या पुतळ्याक फुलांचो हार घालतना आमदार जीत आरोलकार. कुशीक श्रीधर मांजरेकार, अमृत आगरवाडेकार आनी हेर. (निवृत्ती शिरोडकार)

मांडटलों, अशें आरोलकारान सांगलें. दयानंद मांद्रेंकारान सांगलें, कोरोना म्हामारी काळ्यांत आपले कडेन कसलेंच पद नासतनाय आरोलकारान जो वावर केलो, ताचीच पोचपावती मतदारांनी दिली. फुडारांत आरोलकाराच्या रुपान मांद्रेंचो आमदार मुख्यमंत्री जावपाक शकता, अशेंय ताणें सांगलें.

राघोबा पेडणेंकारान सांगलें, भाऊची पुण्याय हे खेपे फळाक आयली. २२ वर्सां उपरांत मांद्र्यां मगोचो उमेदवार वेंचून आयला. आतां भाऊचो वावर फुडें व्हरपाची जापसालदारकी आमची सगळ्यांची

आसा. विरोधी पक्षाचो आमदारूय उदरगत करपाक शकता, हें आरोलकारान दाखोवन दिवपाक जाय. जीत आरोलकाराच्या रुपांत मगो पक्षाक नवी पालवी फुटल्या. आतां ताचो व्हड रूख जावचो हे खातीर सगळ्यांनी ताका तेंको दिवया. फुडरांत ज्यो कितें उदरगतीच्यो संकल्पना आसतल्यो त्यो फुडें व्हरचे खातीर एकवटान वावरुया, अशें मगोचो युवा कार्यकर्तो उदय मांद्रेंकारान सांगलें. ह्या वेळार सुदीप कोरगांवकार आनी अमृत आगरवाडेकारान विचार मांडले.

भाऊचे समाधीचेर नादब्रह्म संस्थेचें भजन

■ भांगरभूंय । प्रतिनिधी



भाऊसायब बांदोडकार हांचे जयंती निमतान मिरामारचे समाधी कडेन भजन सादर करतना वारकोचे नादब्रह्म संस्थेचे कलाकार. (मिलिंद काकोडकार)

भजनाची कार्यावळ आयोजीत केल्ली. फाटल्या तीस वर्सां सावन संस्थे वतीन समाधीचेर भजन सादर करतात. अदूं भजनाचे कार्यावळींत गायक कलाकार मंगेश शेट्टे, सुदेश कामत, मधुमिता महात्मे,

प्रदीप नायक हांणी वांटो घेतलो. तांकां दिलीप नायक (पेटी), आनंद सातोस्कार, ईश्वर कुंतोजी हांणी साथसंगत केली. दिलीप नायक हांणी सादर केल्ले भैरवीन कार्यावळीची सांगता जाली.

भाऊसायबाक लागून गोंयची उदरगत

क्रिष्णा तोरस्कार: गोमंतक मराठा समाजान मनयली जयंती

■ भांगरभूंय । प्रतिनिधी



भाऊसायबाचे जयंती निमतान हाजीर राविल्ले गोमंतक मराठा समाज मुरगांव म्हाल समिती आनी महिला समितीचे वांगडी. (मिलिंद काकोडकार)

ह्या वेळार समितीचो सचीव सुनील नायक, भांडारी चंदा बांदेकार, महिला उपाध्यक्ष बिंदिया काकोडकार,

वांगडी बिपीन काकोडकार, दीपक काणकोणकार, मिलिंद काकोडकार हाजीर आशिल्ले.

■ भांगरभूंय । प्रतिनिधी

दिवचल: आपल्याक जिखपाक जांणी जांणी आदार केलो ते ससणाचे उगडासांत उरतले. आतां आपूण मतदारसंघाचो लोकप्रतिनिधी आशिल्ल्यान राजकी वण्टी कुशीक काडून दिल्लीं आस्वासनां पुराय करपाक प्राधान्य दितलों. खर मेहनतीन दिवचल मतदार संघ रोल मांडल करपाची आपली मोख आसा, अशें दिवचल मतदारसंघाचो नवनिर्वाचीत आमदार डॉ. चंद्रकांत शेट्टे हांणी सांगलें.

रोजगार उपलब्ध करचे खातीर उद्देग वसणुकेक चालना दिवप, पेग मांडिकल म्हाविद्यालय उबारप, मुळावे उदरगतीक चालना दिवप, मान्सून कामां पुराय करपा खातीर विशेश लक्ष दिवप, वीज, उदक, रस्ते हांचेर तशेंच साबार समस्यांचेर आपूण लक्ष दितलों, अशें डॉ. शेट्टे हांणी सांगलें.



लोकसेवे खातीरूच राजकारणांत: डॉ. शेट्टे

लोकसेवेचो वसो घेवन आपूण राजकारणांत आयला. लोकांच्या विस्वासाक पात्र थारपी कामगिरी करतना उदरगती खातीर योग्य नियोजन करतलों. सगळ्यांक वांगडा घेवन मुखार वतना मतदारसंघ फुडल्या पांच वर्सां भितर सोबीत सुंदर कसो जातलो, हाचेर विशेश लक्ष दितलों, असें डॉ. चंद्रकांत शेट्टे हांणी सांगलें.

म्हापशें वेपारी संघटणेची ज्योशुआक परबीं

■ भांगरभूंय । प्रतिनिधी

म्हापशें मतदारसंघांतल्यान ज्योशुआ डिसोझा परतून वेंचून आयिल्ले खातीर म्हापशें वेपारी संघटणेन ताका परबीं दिली. तशेंच फुडले वाटचाली खातीर म्हापशेंचे उदरगती खातीर शुभेत्सा दिल्यो. संघटणेचो अध्यक्ष श्रीपाद सावंताच्या फुडारपणा खाला नवनिर्वाचीत संघटणेच्या सगळ्या पदाधिकाऱ्यांनी ज्योशुआची ताच्या घरा

भेट घेतली आनी परबीं दिलीं.

मुख्यमंत्री डॉ. प्रमोद सावंतान म्हापश्यां भेटी वेळार वेपारी संघटना आनी बाजारांतल्या वेपार्यांक ज्योशुआक तेंको दिवपाचो उलो मारिल्लो. त्या वेळार ज्योशुआ परतून जुवून आयल्यार ताका मंत्रीपद दिवपाची वेपार्यांची मागणी मुख्यमंत्र्यान मानून घेतिल्ली. ज्योशुआक मंत्रीमंडळांत घेवन ही मागणी पुराय करची, अशी विनवणी सावंतान केल्या.

वास्को संभाजी महाराज हांच्या पुतळ्याचें लोकार्पण

■ भांगरभूंय । प्रतिनिधी

मुरगांव: श्री गणपती संस्थान नवेवाडे वास्को वाठारांत धर्मवीर छत्रपती श्री संभाजी महाराज हांच्या पुतळ्याचें ११ मार्चीक पुण्यतिथी निमतान लोकार्पण

केलें. ह्या वेळार उद्घाटक म्हूण सुभाष वेलिंगकार, गणेश गावडे, अॅड. राजीव ढवळीकार, डॉ. धर्मैद प्रभुदेसाय, बाबू नानोस्कार, देवस्थानचो अध्यक्ष साईनाथ नायक, सचीव राजन नायक, भांडारी जयकुमार कांदोडकार हाजीर आशिल्ले.

३९ आमदार करोडपती

४० टक्के आमदारांचेर आसात गुन्यांव

■ भांगरभूंय । प्रतिनिधी

पणजी : नव्या आमदारां मदले विशेश बोरकार (आरजी) सोडल्यार हेर सगले ३९ आमदार कोट्याधीश आसात. ४० मदल्या १६ आमदारांचेर (४० टक्के) फौजदारी गुन्यांव नोंद जाल्यात. तातुंतल्या ६ जाणांचेर (३३ टक्के) गंभीर गुन्यांव आसात.

असोसिएशन फॉर डेमोक्रेटिक रिफॉर्म (एडीआर) हे संस्थेचे राज्य समन्वयक भास्कर असोल्डेकार हांणी काल घेतिल्ले पत्रकार परिशदेंत ही म्हापती दिली. कोट्याधीश आमदारां मदल्या ७५ टक्क्यांची मालमता पांच कोटी परस चड आसा. तर २० टक्क्यांची दोन ते पांच कोटींचे मजगतीं

आसा. विशेश म्हणल्यार फाटल्या पांच वर्सांत ह्या सगल्या आमदारांची संपत्ती उणीच दुपेट जाल्या. २०१७ त आमदारांची मालमता सरासरी १०.९० कोटी आसली. २०२२ त ती २०.१६ कोटी जाल्या, अशें असोल्डेकारान सांगलें. २०१७ त ९ आमदारांचेर फौजदारी गुन्यांव आसले. तातुंतल्या स जाणांचेर गंभीर. आतां १६ जाण

गुन्यांबांनी घुस्पल्यात. भाजपाचे २० मदले ७, काँग्रेसीचेर ११ मदले ७, मगोचे २ मदले १, गोवा फॉरवर्डच्या एकसुच्या आमदाराचेर फौजदारी गुन्यांव आसात. हातूंतले कांय गंभीर आसात. २० आमदार २५ ते ५० पिरायेचे, तर २० आमदार ५१ ते ८० पिराय गटांतले आसात. फाटले खेप दोणी बायलो आमदार आसल्यो. आतां तीन आसात.

पर्यां आयज आधार कार्ड नोंदणी शिबीर

■ भांगरभूंय । प्रतिनिधी

केरी- सत्तरी: इंडिया पोस्ट पेमेंट बँक, सांखळी पोस्ट ऑफीस आनी पंचायत पर्यें सत्तरी हांच्या जोडपालवान पर्यें सत्तरी पंचायत रभाघरांत आयतारा १३ मार्चीक आधार कार्ड नोंदणी शिबीर आयोजीत केलां. सकाळीं ९ ते दनपरां १ वरा मेरेन हें शिबीर चलतलें. ह्या

आयज 'एवम् इंद्रजीत'

■ भांगरभूंय । प्रतिनिधी

केरी- सत्तरी: कोंकणी नाटक सर्तींत १३ मार्चीक सांजेच्या ७ वरांचेर 'एवम् इंद्रजीत' नाटक रसराा उावें हो

संस्थार करतली. मूळ बादल सरकार हांचें हें नाटक झिलू गांवकारान कोंकणींत आणकारींत केलां. निलेश महालेचें दिग्दर्शन आनी उजवाड येवजण आसा.



अद्वैत साळगांवकार

7262095902

पेडणेंची बोली

शिगमो सोपलो काय गरमी कोम्यास जावपाक सुरवात जाता. पोरसांतले मिरसांगे पिकांग लागतत. काजीक निकतोच शिगम्याचो भार जाता. जो - तो काजी येचूंक नेटान काजीनी वचांक लागले. जो – तो आपले काजिनी जावची तयारी आणी काजी येचपाची तयारी करपाक लागलो. शिगम्या पयलीच प्रत्येकान आपल्यो आपल्यो काजी बेनून, बेनावळ काडून निसते झळझळीत करता. पयली म्हणान मनाय घालून ही कामा करुची पडत. पूण आयज प्रत्येकाकडे मशिना इलीत. जो – तो आपल्याक फुयसत मेळटा ते प्रमाणे काजिनी वचान बेनावळ काडटत.

चवथीहार पावसान रानांत जा मात्तां, तसल्या रानांत वचान काजी बेनूंक सुध्दा एकदम भय दिसा. पाय घालीत थय घाणयारी, लजरी, खातकुतली, निवलकाणी, येरण, पटकुळी, हुसकी, कुन्नी, कुमयो, काटेबोरा, चुरणी, हसोळी, शिवण, किवन, किवण, चानांडो, सातिंगण अशीं नाका जाल्ली झाडा आनी झिली. खूब रान भेण्यांच्यो झिली जाल्यार इचारुच नाकात. पाय घालतलय जाल्यार वाट कळना. घामाचे लोट निसते वोचंत तरी सुध्दा प्रत्येकजाण आपल्यो काजी बेनीत. प्रत्येकाच्यो काजी वेगवेगळेकडेन. त्या प्रत्येक जाग्याक वेगवेगळी नांवां आसत. रायचो व्हाळ, खैरीनी, झिलाच्यान, भुताचो होळ, रायचो होळ, शिरकोण भाटला, मळार, गोटणीर, म्हारींगण, गडयाकडे, वन्नशी, कुमयाळी अशी जायीती नांवा प्रत्येकाच्या कार्जीक आसत. कोणाक वायच जास्ती जाल्यार कोणाक वायचश्यो काजी आसत. पूण प्रत्येकजाण उमेदीन आपल्यो काजी राखतत. काय जाण काजी येचुच्या पयली देवाचो मान दितत. कोमो, नाल्ल, इडी/ शिंगार दवरून कोमो शिजयतत.

कोळमी झळझळीत करून देगेचा आगीज काडून वयक कडणा घालून सावळेक लागान माटो घालतत. तकलेर पयल्याची खोळ

घेवन कमरेर तोस्त दवरून आणी हातीन काटो घेवन वळा वळा करून काजी भोवतत. सगळा रान भोवान नाका पुरो जावन कोळमेर येवन मुड्डे वळींत बसतत. मगेर खरी मजा. पायांनी मुड्डे मोळाप. मुड्डे मोयळे काय तेचो सोप जाता. तो सोप मगेर बरो थयच पायानी पिवळटत आनी तेची चुमळा घातली. बरी गोल चुमळा घातली काय तेकाच रानटी येली गुटलावन ती बरी घड्ट बांदतत आणी मगेर तेचेर बरो मोठो गुणो दवरून सगळो रोस पिळून काडटत. सगळे रोस डबऱ्यातलो रोस भरलो काय आमी वाट बघतो ती निरो घेवची.



नियाची वाट बघीत आमी पोर – तोर तका – तका करीत थय बसतो आणी मगेर नियाची बारीक धार देवांक लागली काय देगेचो काजीचो खोलो काडून तेचो पुडो करून त्या पुडयान मगेर नियाची धार घेव आणी मिटके मारीत, उमेदीन पीय. पूण आयज ही मजा फक्त चित्रांनी आणी यादीनी उरलेहत. तेवा भाटयो काडुची उमेद सुध्दा खूब वेगळीच आसली. भाटयेक नळयो हाडपाक मुद्दम बापाय बरोबर हाल्याचे दाणे हाडपाक वचू. दोणयेतली लावणी काडून ती बोगाराकडेन व्हरान तिका कलय काडून हाडू. अशी आमची पयलीची मजा. घरां सकयल खराड्यांत वचान थयचो दबदबीत चीखल हाडून तो खब्यार वोतू. तेतून मगेर सामी – मती हाडून घालाप आनी ती फुगत घालून

कुसत घालाप. माती कुसली काय हात्याच्या दाण्याक बुराक काडीत मगेर ताच्यावा भाण बरा सावोवन भाटयेचा खोर्न तयार करू. फुगयल्ली माती व्यवस्थीत घालून गवात फुगत घालीत. त्या गवताक मगेर बरां विखलान लोळोवन तेची चुमळा करून ती चुलीच्या गुण्यांचेर दवरून भाटयेंचा भाण थारायत.

एकदा भाण थारायला काय मगेर सगळा खोर्न व्यवस्थीत सावोवन तयार करीत. टाकयेन लावणी लावन सगळी टाकी पाणयान भरीत. तो म्हणासर रानान वचान खयचेय वाळयेची माती हाडून ती फुगत घालीत. भाणाच्या म्हराचो गुणो तयार केलो काय तेका कपडें बांदून गुळगुळीत कराप. रोस भाणांत भरलो काय मगेर तो म्हराण्याचो गुणो भाणाचेर गच करून तेका वाळयेची माती लावन ता बेळान खेचीत आणी चरचरीत आवळून बानून घालीत. जास्तसो लोक पयली भाटी भरतत तेका तोडाप म्हणटत. तोडाप म्हणजे धा डब्याच्या भाणांत सात डबे ताजो मुड्ड्यांचो रोस जाल्यार तीन डबे पाणी घालून तेचा हुरांक काडटत. पयल्या हुरांकाक खूब डिमांड. जो – तो ह्या पयल्या हुरांक घेवंक उचांबळीत जायत. पूण आयजी ही चडशी परंपरा शेणत वचत आसा. आमचा दायज आयज खय तरी संकटात आसा. पयलीच्या वर्सानी तर भाटयो काडाप सामक्या भयानक काम आसला. कारण भाटी चालू केली काय एकटो मणीस भाटयेच्या म्हराचेर पाणी घालपाक खास एकटो मणीस बसाचो लाग्ता. तो मणीस कड्डी करून त्या म्हराचेर पाणी घालीत बसाचो लाग्ता. जर वायच पाणी कमी पडला किंवा आग जर वायच खर जाली जाल्यार ता म्हर उसाळपाची शक्यता तितकीच आसली. बरेच फावटी आग खर जाली जाल्यार भाटी घोट सुध्दा उडय. तेवा सगळोच डबल उदयोग जायत. पाणी घालून सगळी नळी चकचकीत धुवन परत उबेचेर लक्ष दवरीत भाटी काडूचा काम खूब जोखमीचा आसला. पूण आयज हे आमचे परंपरेचा जतन प्रत्येकान करपाक जाया तेवाच आमी यशस्वी जातलो.

पान 3 वयल्यान

लेगीत जे तरेन आमदारांची खरेदी विक्री जाली आनी सत्तेचो पेंड्युलम कसो बदल्लो तो इतिहास ताजोच आसा.

आतां सद्याक तरी भाजपाक सत्तेर येवपाक खंयचोय पक्ष फोडून आमदारांच्या खरेदी विक्रीची सर्कस करपाची गरज आसा अशें दिसना. तरी पूण वेंचणुकेचो जर एकूण निकाल पळयलो जाल्यार आमची लोकशाय खऱ्यांनीच परिपक्व जाता काय ती दिसान दीस अपरिपक्वताये कडेन झुकपाक लागल्या? हाचेर विश्लेशणात्मक विचार मंथन जावचें अशें दिसता.

अदूंच्या ह्या वेंचणुकेच्या निकालान मतदारांनी एक स्पश्ट केलें तें म्हणल्यार जे आमदार पक्ष फोडून भाजपाक वचून मेळिल्ले आनी हायकोर्टान जरी तांची बाजू उबारून धरिल्ली तरी त्या 12 आमदारांतल्या 9 आमदारांक मतदारांनी लोकदरबारांत भूंयभरवण केलें हें सत. ह्या फुटीर आमदारां मदल्या फकत निळकंठ हळर्णकार, बाबूश आनी जेनिफर हांकांच जिखून येवपाक हें वेंचणुकेंत शक्य जालें. मतदारांचो हो रोश्ट्व अशें म्हणचें पडटलें. हो रोश इतलो आसलो की ह्या आमदारांक संरक्षण दिवपी आदलो सभापती राजेश पाटणेकार हाकाय बी दिववल मतदारसंघांतल्या लोकांनी घरा बसयलो.

आनीक एक गजाल बरोवची म्हणल्यार फाटले विधानसभेंत आशिल्ले विरोधी काँग्रेस पक्षाचे आमदार निश्क्रीय आसले अशीच प्रतिक्रिया आयकुपाक येताली. सत्तेभायरे जातकच उलयताले ते फकत विजय सरदेसाय, रोहन खंदेद, सुदीन ढवळीकार आनी काँग्रेसीचो आलेक्स रजिनाल्ड. बाकी सगले विधानसभेचें



वैष्णवी रायकार

8698147583

लोकवेद

उखाण्यान आनीक एक प्रकार मेळटा तो “खेळांतले उखाणे”. हो प्रकार गोंयांत धाल्या मांडार कांय विधी करताना बायलो घोवाचें नांव घेतात जशें शेण प्राशन, तीर्थ प्राशन, फूल माळून, पांच फोडिल्ल्या नाल्लाच्यो शिन्म्यो प्राशन, करून घोवाचें नांव घेतात असो संदर्भ कांय पुस्तकांनी मेळटा. जेन्ना हांव संकलन करपा खातीर गांवांनी भोंवलें तेन्ना कांय जाणट्या बायलांनी सांगलें उखाणे हें आमी लग्नाक घेनात पूण, धाल्या मांडार घेवपाकच जाय अशें आसा. म्हज्या वाचनांतल्यान म्हाका एक गजाल कळ्ळी, ती म्हणल्यार विधवा बायलो लेगीत उखाणे घेतात जशें

- कणकीच्या खुटा, मेलेल्या घोवा उठा ह्या उखाण्यान घोवाचें नांव ना पूण, धाल्या मांडार विधवा बायलो अशें म्हणटात. हांव जेन्ना उखाणें संकलन करपाक गांवांनी भोंवले तेन्ना कांय बायलांनी विधवा आशिल्ल्या कारणान उखाणे घेना अशें सांगलें हातूंत म्हजो प्रत्यक्ष भोंवून घेतिल्लो अणभव आनी पुस्तकी अभ्यास दोगां मदीं आशिल्लो फरक जाणवता. कांय विशिश्ट अशा समाजा मदीं विधवा बायलांक धाल्या मांडार येवपाक मान्यताय आसा वा ना हो प्रस्न म्हाका पडलो, ताची जाप मेळ्ळी जाल्यार खोलायेन आभ्यास करचो पडटलो. उखाणे ही ल्हान आसतात पूण, तातूंत मनोरंजनात्मकता पळोवंक मेळटा तशेंच कांय उखाण्यांनी टिंगला, टवाळे मारून केल्लींय उखाणी मेळटात.

- म्हजो आसा मात्सो सावळो पूण, लोक म्हणटात ताका कावळो.
- म्हज्या दारा मुखार हुस्केच्यो झिळी च्या तोंडात सदांच गाळी

ह्या उखाण्यांनी फकांडां करत एकामेकांक हांसोवन घोवाचें नांव घेवप जातालें त्याच एकाच प्रसंगान बायलो मनमेकळ्यापणान पोटभर हांसताल्यो प्रसन्नताय तांच्या तोंडार दिश्टीक पडटाली. म्हज्या संकलनाच्या वावरा वेळार हांव जेन्ना गांवांनी भोंवलें तेन्ना उखाणे हो प्रकार कितलो मुळां घड धरून आमच्या गोंयचे लोकसंस्कृतायेन भरसला ते कळ्ळें. खोलायेन अभ्यास केल्यार उखाण्या मदीं आशिल्ली वेगवेगळी उतरावळ आनी भाशा शैली पळोवपाक मेळटा जशें



लोकसंस्कृतीचो उखाण्यांतल्यान दिश्टावो - 2

- म्हजो घोव _____ देसाय, दिसरात पिता कसाय, मारता येसाय, म्हणटा कसो जाय जाल्यार बसाय , ना जाल्यार वसाय
- ओवळ्ळाचें केलें खोतान, सोवळें पितांम्हर न्हेसान आनी _____क घेवन पंढरीचे वारीक वचन
- सालेलीच्या डोंगरार, फुल्ला पळूस _____गावडयाच्या मुडशात सोन्याचो कळूस

ह्या वयल्या उखाण्यांनी बारीकसाणेन पळयले जाल्यार लोकसंस्कृतायेची, लोकवेदाची गांवगिऱ्या वाठाराच्या बोली भाशेंतल्यानच हें लोकसाहित्य घडलां हांची जाण येता. देसाय समाज जो कुंकळ्ळे वाठारांत चड प्रमाणांत पळोवपाक मेळटा ताची भाशाशैलीचें वेगळेपण उखाण्यांतल्यान कळून येता “बसाय”, “वसाय” ही उतरां तांचे खाशेलपण दाखयता. तशेंच सत्तरी म्हालांत गेल्यार तांचे शैलींत उखाणे घेतकर नीज सत्तरींतलो मनीस वळखपाक येता जशें “खोतान”, “न्हेसान”, “वचान” हीं उतरां. खोतान ह्या उतराक लागशिल्लें उतर खसण ह्या दोनय उतरांक अर्थ एकच आसा तो म्हणल्यार “खोवप” एकच वाठारांत मेळिल्लीं हीं दोन उतरां भाशेचें खाशेलपण दाखयता. पयल्या आनी तिसऱ्या उखाण्यांत आपलो समाज दर्शवपाचो प्रयत्न हांगा जाल्लो पळोवंक मेळटा. म्हज्या उखाण्यांच्या सोद वावरांत म्हाका पेडणें म्हाल अभ्यासपाक मेळूंक ना पूण, थंय भाशाशैली वेगळी आशिल्ल्यान उतरावळ खूब वेगळे तरेची मेळटा आशिल्ली. अशा कितल्याशाच उतरांचो सोद लायल्यार संशोधन विशय जावंक शकता.

तिसरें, उखाणे हातूंत यमक जुळिल्लें पळोवंक मेळटा जशें “पळूस”, “कळूस” हीं उतरां. यमक, भाशाशैली, वाठाराचें, समाजाचें खाशेलपण उखाण्यांत खूब बऱ्या प्रमाणान दिश्टी पडटा आनी त्या उखाण्यान आशिल्ली सृजनशीलताय आकर्शीत करता. उखाणे चडशे ल्हान, सुटसुटीत आमकां मेळटा पूण, हांव संकलन करपाक भोंवलें तेन्ना एके बायलेन दीर्घ, लांब उखाणे म्हाका म्हणून दाखयले तातूंत सैम, नातें, भावना सगळ्याचो दिश्टावो जाता. चडशें मराठी भाशे कडेन लागी आशिल्ल्यान आमच्या गोंयांत अशें प्रकारचे उखाणे मेळना.

“गांठवल उखाण्यांचें” ह्या म्हज्या पुस्तकांत संकलन केल्ली उखाणे खूब कमी प्रमाणांत आसा. कारण स्वरचीत उखाणे हो मूळ मुद्दो आशिल्लो. पूण, गोंयच्या लोकसाहित्यांत उखाणे हो प्रकार खूब पुरातन आसा हें दाखोवपाचें आशिल्लें. पूण, ताचेर अभ्यास जालो ना. फुडें जेन्ना म्हाका उखाण्यांचेर अभ्यास करपाची उत्सुकता जाली तेन्ना हो विचार कितलो गंभीरतायेन घेवपाक जाता हें कळ्ळे. पुराय भारतांत आनी देशा भायर पळयलें जाल्यार उखाणे हें एक कोडें पूण, आमच्या गोंयांत आनी कांय राज्यांनी “उखाणे घे” आनी “उखाणे घाल” अश्या दोन वेगळ्या तरांचो विचार आशिल्लो संदर्भ मेळटा. हांव संकलना खातीर गांवांनी भोंवलें तेन्ना बायलांनी म्हाका प्रस्न केलो तुका कोडीं (उमाणीं) जाय वा धाल्या मांडार नांव घेता ती जाय? हाकाच लागून उखाण्या मदीं आशिल्ले दोन फरक जाणवले. हो प्रकार आधुनीक काळांत सहजपणान भौसा मदीं पळोवपाक मेळटा पूण, ताचेर अभ्यास जाल्लो पळोवपाक मेळना.

म्हज्या ह्या ल्हानश्या सोदांत फक्त अस्तुर्योच उखाणे (नांव घेतात) अशें बायलांनी सांगिल्लें पूण, आर्विल्ल्या काळांत खूब बदल जाल्लो पळोवंक मेळटा. आतां दादले लेगीत उखाणे घेतात. पूण, त्या उखाण्यांनी लोकसंस्कृतीचो वास लेगीत दिसना. घरांत जावपी लग्न कार्याक उमेद येवची आनी प्रसन्न वातावरण जावचें म्हण दादल्यांचो सहभाग थंय पळोवंक मेळटा. उखाण्याचो अभ्यास करतना, उखाण्याचोच एक नवो प्रयोग करचो अशें म्हाका दिसले. “म्हणीचेर” आदारून केल्ले उखाणे हो प्रयोग करतना तातूंत आशिल्ल्यो म्हणी लोकांक कळच्यो आनी ह्या प्रकारांत नाविन्य येवचे अशें दिसले. उखाणे हो प्रकार आमच्या देशानच न्हय तर देशा भायर लेगीत ताचो वापर जाता. जेम्स फ्रेजर हांणी आपल्या अभ्यासांत म्हणला. ब्रिटनांत, रोम, मध्य अशियांत लेगीत कांय कडेन वेगळ्या पद्दतीन उखाणे घेतात. हो विशय खूब व्हड आसा हाचेर संशोधनात्मक पद्दतीन वावर जावपाक जाय अशें म्हाका दिसता.

(सोंपता)

(संदर्भ: डॉ. जयंती नायक, डॉ पांडुरंग फळदेसाय, उल्हास प्रभुदेसाय, डॉ. पुरुषोत्तम कालभूत हांचीं पुस्तकां)

आनीक एके आशेर जगुया!

जाल्यार तांच्या आड 18836 मतां पडल्यांत जाल्यार तांचें जिखपाचें अंतर आसा 768 मतांचें (वयर दिल्ले वळेरेचो वाचकांनी बारीकसाणीन विचार करचो.)

हें कितें दाखयता? हिका कसली लोकशाय म्हणची? आनी आमी कसली लोकशाय घेवन फुडें वतात? जाका चडांत चड मतदारांचो विरोध आसा तो आमचो लोकप्रतिनिधी जाता आनी तोच शंबर टक्के लोकांचे प्रतिनिधित्व करतना विधानसभेंत वचून कांय एक उलयनासतना कायदे कानून करपाक हातभार लायता. एके वटेन संवसारांतली सगळ्यांत व्हडली लोकशाय ही भारतीय लोकशाय म्हणून आमी आमचीच फाट थापटयत जगा मुखार मिरयता जाल्यार अशी ही भितरल्यान वाळटी लागिल्ली अशक्त लोकशाय मात सशक्त आनी बळिश्ट करपाक कोणूच वावुरतना दिसना, अशें खंतीन म्हणचें पडटा.

अदूं वर्सा इकरा लाख गोंयकार मतदारांक न मुतो न भविश्यती इतले पक्ष मेळ्ळे आनी हातूंतल्यान संभ्रमीत अवस्थेंतल्यान मतदारांनी मतदान केलें. गोंयचें आनी पर्यायान लोकशाये विशीं चिंतच्या बदला दर एकलो आपसुवार्थीपणान बागलो. हेच मानसीकतायेंतल्यान तीन म्हयन्यां आदीं नवी सकाळ घेवन तुणतुण आयली आनी इत्सुकांनी वा तिकीट मेळपाक कुस्तार जाल्ल्या उमेदवारांनी आपणाक ह्या तणांत मुळां सकट जोडून घेतले. परिणाम कितें जालो? लुईजिनान

आपणाक राज्यसभेचें खासदारपद जोडलें, कांय जाणांनी घडये पयशेय जोडले आसुंये, पूण तुणमूल हांगा येवन गोंयकारांचीं मतां फोडून कांय जाणांक मातये भरवण करून अस्तंमती सांज गोंयकारांच्या माथ्यार मारून गेली. घडये तुणमूल नासली जाल्यार परिणाम वेगळोय जावं येतालो. गोंयकार सुशिक्षीत खरो पूण कोणूय येतलो आनी पिसो करून वतलो आनी ताका बळी पडपी तो गोंयकारूच आसतलो, हें तुणमुलान कांय प्रमाणांत सिद्ध करून दाखयलें अशें म्हणचें पडटा.

गोंयांत हिंदू भितर सुमार 40% मतदार आसात ते भंडारी समाजाचे. तें आनी तेंच पळोवन आप पक्षान तर भंडारी कार्ड वापरलें. ते भिरांतेन भाषणानूय भंडारी तितुका मिळवावा हें उक्तें प्रमाण रवी, जयेश, दयानंद (मांद्रेकार आनी सोपटे) हांकां तिकिटां दिलीं. गोंयांत पयलेच खेपे जातीचें कार्ड सुरू जालें. पूण गोंयकार इतलो सुशिक्षीत आसा की असल्या कार्डांक तांणी मातूय भीक घातलिनो. नाजाल्यार जयेश, दोनूय दयानंद, अमीत पालेकार वेंचणूक हारचे नासले. आनी जीत आनी रवी नामनात्र आघाडी घेवन हारतां हारतां जिखचे नासले. हे वेंचणुकेच्या निमतान जातीचें कार्ड निसान सुशिक्षीत गोंयांत तरी चलचें ना, अशी अपेक्षा धरपाक जाता.

आतां मुखार कितें जायत म्हणून सांगू नजो. कारण 2017चे वेंचणुकेंत निकाला उपरांत काँग्रेसी कडेन वट्ट 17 आमदार जिखून येवन

प्रतिनिधित्व करप म्हणल्यार थंय वचून उलोवप हें विसरूनच गेल्ले. हे खेपे ती परंपरा फुडें चलची ना अशी अपेक्षा धरपाक एक आशा तयार जाल्या. कारण हे विधानसभेंत रेव्हुलेशनरी गोवर्साचो एक आनी आप पक्षाचे दोन आमदार विरोधी पक्षांत आसतले ही तातूंतल्या तातूंत गोंयकारां खातीर समाधानाची गजाल आसा.

हे वेंचणुके आदीं गोंय, गोंयकार आनी गोंयकारपणा विशीं सडेतोड उलयताले ते फकत रिहोलुशनरी गोवन्स हो पक्ष. कांय वेळार घडये ते घटनाबाह्य उलयल्यार आसुंये. जर गोंय, गोंयकार आनी गोंयकारपण राखतलो जाल्यार सगली लिखीत सामग्री ही कोंकणीतल्यान आसपाक जाय हाची जाणविकाय तांकां कोणेंय तरी करून दिवपाची गरज आसा. ते नवे आसात, तरनाटे आसात. तांकां योग्य मार्गार हाडून गोंयाक वेगळे सुवातेर पावोवपाची तांक तांचे मदीं आसा. अशें म्हणपाक हरकत ना.

दर एका मतदारसंघांत सरासरी अडेज हजार मतां पयलेच विधानसभेचे वेंचणुकेंत तांणी मेळयल्यांत. हीच एक लाख मतां जालीं. अशीच मतां 40 वर्सा फाटीं प्रफुल्ल कुमार महतो हाणें आसाम गणसंग्राम परिशद नांवाचो पक्ष आसाम राज्यांत घडोवन सत्ता काबीज केल्ली. आसामचो मुख्यमंत्री जाल्या उपरांत आसामात जावपी बंगाली घुसखोरीक ताणें आळाबंद हाडिल्लो. गोंयांतूय अशे तरेची अपेक्षा धरपांत कितें वायट आसा? भविश्यकाळाचें भविश्य कोणूच करपाक शकचो ना! कालाय तसैय नम :

सरकार स्थापना हें साध्य न्ही

पक्षाचे सर्वसर्वा सुदिन ढवळीकार हांकां व्हड धपको बसलो. तांचो भाव दिपक ढवळीकार आनी फोंड्यां केतन भाटीकार हे दोन उमेदवार सामक्या थोड्या फरकार हरिल्ल्यान ढवळीकाराच्या म्हत्वाकांक्षेचेर सद्या तरी उदक पडलें. दिपक ढवळीकाराची ही सेगीत तिसरी हार. मत विभागणेन कितें जावं येता हाचें उदाहरण म्हणल्यार साश्टींतलो नावेली मतदार संघ, जंय सद्याचे तुणमूल काँग्रेसेचे राज्यसभा वांगडी लुईझीन फालेर सेगीत 7 फावटी वेंचून आयिल्ले. काँग्रेसच्या तिकेटीचेर. हे खेपो तुणमूल, राष्ट्रवादी काँग्रेस आनी आप हांणी काँग्रेसीक हांगा घेरील्ल्यान केन्ना न्ही तो भाजपाचो उमेदवार (उल्हास तुयेंकार) हांगा वेंचून आयलो. हे आसलें मतदारसंघातल्या अल्पसंख्यांकांच्या मतांचें ध्रुवीकरण! भारतीय जनता पक्षाचें जैत मुख्यमंत्री प्रमोद सानत हांचे खातीर खूब वोर्रांचें. कारण पर्रीकाराच्या मरणा उपरांत तांची मुख्यमंत्री म्हणून नियुक्ती जाल्ली. नागपूरच्यान तांची शिफारस ही तांची एकच जमेची बाजू आसली. पूण हे वेंचणुकेंत तांकां मतमेजणी दरम्यान पराभवाचो खीणभर भंय दाखयलो पूण निमणे

तांच्या पदरांत व्हड जैत घालें. हो लेख बरयता त्या खिणाक तांची परतून पक्षाचे विधिमंडळ फुडारी म्हणून सहजपणान वेंचणूक जातली अशें दिशिल्लें. पुण अजून मुख्यमंत्रीपदाचो फुडारी थारना. वेंचणूक हें जशें साध्य न्ही तशेंच सरकार स्थापन करप हेंय साध्य न्ही. निमणें बरें प्रशासन दिवप, भ्रश्टाचाराक थारो दिवप ना, कायदो सुवेवस्था थाऱ्यार उडोवप, कोवीड सारके महामारीन पिडा पीड भोगिल्ले जनतेक वैजकी, मानसीक आरोग्य सारक्यो सुविधा पुरोवप, बायलो, विशेषजन, भुरगीं, मागास समाज हांचे कडेन सामाजीक राखणेच्या नदरेन विविध लक्ष दिवप ह्यो गजाली प्राधान्यान जावप ह्या पासत हें सरकार स्थापन जाता. ही सेवा भावना पावला कणकर्णी दिश्टी पडूंक जाय. आनी आमच्या विविध घटक आशिल्ल्या समाजाक सर्वसमावेशकतायेन वागोवन तांची उदरगत करूंक वावरूंक जाय. आनी हें करपाक सरकार उणें पडटा, वाट चुकता तेन्ना ताचेर अंकूश दवरपाक विरोधी पक्षांचे वांगडी वेंचून दिल्यात हाचें भान तांकां आसपाक जाय. तरच गोंय आनी गोंयकार फुडें वतलें.



स्नेहा सबनीस

9923633789

विश्व वळख

भारतीय उपखंडांत संवसारांतले लोकसंख्येचो एक पांचवो वांटो आसा. ह्या उपखंडांतली लोकसंख्या 1.7 अब्ज. हिमालय पर्वतांक लागून भारतीय उपखंड आशियेच्या हेर वाठारां पसून वेगळो आसा. भारतीय उपखंडांत वेगवेगळ्या वंशाचे, धर्माचे तशेंच विंगड विंगड भासो उलोवपी लोक रावतात. तांचे धर्म आनी देवूय वेगवेगळे. ह्या खंडांतल्या देशांनी गिरेस्त तशेंच

सामके गरीब लोक आसात.

भारतीय उपखंडांत जायते फावटी सैमीक आपत्ती येता. बंगाल खाडींत चक्रीवादळ जाल्यार पाकिस्तानांत भूंयकांप आनी हुंवार येवपाच्यो घडणुको घडल्यात. भारतीय उपखंडांतल्या चडशा वाठारांचेर एका काळार ब्रिटीश, फ्रेंच, पुर्तुगेज धरून परप्रांतीय राजवटींनी राज्य केलां. ताका लागून ह्या वाठारांनी इंग्लीश भास अजून चालंत आसा. तशेंच ते ते राजवटींनी वास्तुशिल्पकला, खावपाचे जिनस धरून वेगवेगळ्या गजालींनी आपली छाप सोडल्या.

भारतीय उपखंडाचे वेगवेगळे भाग जावन भारत, श्रीलंका, पाकिस्तान, बांगलादेश, नेपाळ, भुतान हे सारकिले विंगड विंगड देश जाल्यात. भारत हो सगळ्यांत मोटो देश. ह्या देशांतूच

महाराष्ट्र, मध्य प्रदेश, राजस्थान, तमीळनाडू, केरळ, गुजरात धरून जायतीं राज्यां तशेंच संघ प्रदेश आसात. अंदमान आनी निकोबार जुंवे तशेंच लक्षद्विप जुंवो हे भारताक जोडिल्ले दोन जुंवे आसात.

बॉलिवूड

भारतांतल्या महाराष्ट्रांतल्या मुंबय (आदलें बॉम्बे शार) शारांत फिल्मांची निर्मिती जाता. बॉलिवूड ह्या नांवान हो फिल्म उद्देग संवसारभर फामाद आसा. इतिहासीक आनी समाजीक

घडणुकांचेर आदारीत बॉलिवूड फिल्मां जातात. आयज ह्या फिल्मांनी आधुनीक तत्वां दिसतात. भारतीयां मदीं हिदी भाशेंतलीं हीं फिल्मां बरीच लोकप्रिय आसात. हाचे भायर मराठी, कन्नड, तेलगू, तमीळ आनी हेर प्रादेशीक भासांनी फिल्मांची निर्मिती जाता.

मान्सून

हिंद महासागर आनी बंगाल खाडींतल्यान दक्षिणी वारें मारतात

आनी मे-जून म्हयन्या सावन मान्सून पावसाक आरंभ जाता. दक्षीण भारतांत पावस मोट्या प्रमाणांत पडटा. हाका लागून शेती वेवसायाक फायदो जाता आनी उदकाची पुरवणूय वाडटा. पूण भारतांतल्या केरळ, तमीळनाडू, महाराष्ट्र सारकिल्या कांय वाठारांनी उटगाराच्या पावसाक लागून हुंवार लेगीत आयल्यात.

हिमालय

संवसारांतली सगल्यांत उंचेली पर्वतांची माळ भारतीय उपखंडांत येता. हिमालयांत 26,247 फुटा परस चड उंचायेचे सुमार आठ पर्वत आसात. एवरेस्ट ह्या पर्वताची उंचाय 29,029 फूट आसा. नेपाळ आनी तिबेटाचे शिमेर हो पर्वत आसा. संवसारभरांतले मावंटनियर (पर्वताचेर चडपी) ह्या पर्वताचेर चडपाक येतात.

श्रीलंका

श्रीलंकेंत बौद्ध धर्मीय सिंहली आनी हिंदू धर्मीय तमीळ हांचे मजगतीं 1983 वर्सा हिंसक नागरी झूज सुरू जालें. सिंहलीचें सरकार तेन्ना आशिल्लें. ह्या जुंव्याचे उत्तरे वटेन स्वतंत्र राज्य स्थापन करपाची मोख तमीळांची आशिल्ली. 2009 वर्सा हें नागरी झूज सोंपलें. सरकारान तमीळांक हारयले. पूण, ह्या झुजांत जायत्या जाणांक मरण आयलें. ह्या देशाचे अर्थवेवस्थेरुय परिणाम जालो. पूण तरी आसतना, श्रीलंका ह्या देशाचें साक्षरतायेचें प्रमाण, संवसारांत उंचेल्या क्रमांचेर आसा. तशेंच ह्या देशांतली भलायकी सेवाय बेस बरी आसा. श्रीलंका देशांतल्यान च्याची मोट्या प्रमाणांत निर्यात जाता. ह्या देशांत, चडशा वाठारांनी च्याची लागवड आसा आनी कितल्योश्योच बायलो च्याच्या मळ्याचेर काम करतात.




फरक सोदात



भुरग्यांनो, ह्या दोन चित्रांतलो फरक सोदात पळोवया.

चित्र पूर्ण करात



ह्या चित्रांतले आंकडे क्रमान जोडून चित्र पूर्ण करात पळोवया, भुरग्यांनो.

म्हाजाळ म्हायतीचें

- हंगेरीची पयली बायल अध्यक्ष जावन आसात, कातालिन नोवाक.

- हालींच संवसारीक नाणे निधीन एका देशाक 1.4 अब्ज डॉलरांची तत्काळ निधी दिलो. तो देश जावन आसा, युक्रेन. शेजारच्या रशिया देशान ताचेर आक्रमण केलां.

- एका किटकाचें काळीज साबार कुडींचें आसता. तो जावन आसा जल्लो. ताची तकली पसून कापल्यार तो कांय दीस जितो उरता.

- सगल्या प्राण्यांच्या रक्तांत तांबड्यो पेशी आसतात. मात, गोंयडोळ्याच्या रक्तांत नासतात.

- भारतांत एक पुतळो बांदतात तो सगल्यांत व्हडलो आडवो पुतळो आसतलो. गौतम बुद्धाचो हो पुतळो 100 फूट लांब आनी 30 फूट उंच आसतलो. बिहारांतल्या बौद्ध गया शारांत तो बांदतात.

- अमेरिकेचें इंटरनॅशनल धाडशी बायल पुरस्कार अंदू कोणाक मेळपाचो आसात, तें जाणांत तुमी? रिझवाना हसन. पर्यावरणाचे राखणे खातीर बांगला देशांतले हे बायलेक तो जाहीर जाला.



रिझवाना हसन



हत्तमालाच्या पल्याड- देखदिणें नाटक

ए हालींच थियेटर फ्लेमिंगो हांणी सादर केल्लें हत्तमालाच्या पल्याड हें नाटक पळोवंक मेळ्ळें. आमच्या

स्कुलांत ताचो प्रयोग जालो. ह्या नाटकांत प्राजवक्ता कवळेकार, श्रवण फोंडेकार आनी प्रणव टेंगसे हांच्यो मुखेल भुमिका आसात. महेश खंदारे हाणें ह्या नाटकाचें दिग्दर्शन केलां. नाटक दहा बाय वीस हे संकल्पने खाला ह्या नाटकाची निर्मिती केल्या. हें नाटक हे कलाकार आंगाणांत, उक्त्या मळार अशा खंयच्याय जाग्यार सादर करतात.

हत्तमालाच्या पल्याड हें नाटक फामाद लेखक आनी कलाकार बादल सरकार हांणी बरयलां. तांचें एवम इंद्रजित, बियांड द लँड ऑफ हत्तमाला तशेंच स्कॅंडल इन फेरिलॅंड हीं नाटकां प्रसिद्ध आसात. पद्मश्री, संगीत नाटक अकादेमी पुरस्कार सारक्या व्हड पुरस्कारांनी तांकां सन्मानित केला. हत्तमालाच्या पल्याड हें नाटक साबार भासांनी अणकारीत जालां.

हत्तमाला म्हणजे एक विनोदी, मार्मीक आनी हजरजबाबी नाट्य. दोन चोर एका सर्वसादारण पयशांनी चलपी जगांतल्यान एके अशे दुनियेंत पावतात जंय पयसोच ना. थंय आसता फकत दिवप-घेवप. पयशे, चोरी हे शब्द त्या गांवच्या लोकांक खबरूच नासतात. ते दोन चोर आपले कडेन पयशे ना म्हणून फळां चोरपाक

सोदतात, भोजनालयांत जेवन पयशे ना म्हणून पळपाक सोदतात आनी लोकांक फटोवपाचो यत्न करतात. ते आयदनां चोरपा खातीर भोजनालयाची वणत लेगीत फोडटात. पूण मागीर तांकां कळटा की त्या गांवांत जें कितें आसा तें सगळें लोकांनी मेळून पिकयलां. मालक, मालकीण अशे त्या गांवांत कोणाक माननात. आनी सगळे जाण सुखान एकठांय रावतात.

ह्या नाटकाक लागून, खावलंबी जावन सुखान जगप हो समज आमच्यांत तयार जाता. सुखान जगपाक पयसो नाका हेंय आमकां लक्षांत येता. भुरग्यां खातीर हें नाटक एक mad ride जाल्यार व्हडल्यां खातीर हें नाटक लक्षांत हाडून दिता की जिविताची शर्यत धांवतां धांवतां आमी खंय पावल्यात आनी कशे प्रामाणीकपणां आनी आमचो निरागसपणां विसरल्यांत.

अशीं नाटकां सगळ्या शाळांनी जावपाक जाय आनी भुरग्यां मेरेन पावपाक जाय. अशीं देखदिणी नाटकां सादर करून आयच्या समाजांत बदल घडोवपाची तांक आयच्या तरणाट्यां मदीं आसा हें सिद्ध जाता. तें करपाक आमी सांगातान वावुरया.



- पलिया अन्नी

रवीन्द्र केळेकार ज्ञानमंदिर, मडगांव

चित्र



प्रितीक पॅटीन फर्नांडीस, फादर आग्नेल हायस्कूल पिलार.

जेवणां खाणां

पनीर बटर मसाला



राणी कामत

9689837927



साहित्य: ल्हान पनीराचे कुडके, टमाट, कांदो, काजू बियो, कश्मिरी मिरसांग, तेल, जिरे, मिरसांगे पिठो, हळद, गरम मसाला, आलें-लसूण पेस्ट, बटर, कोथमिरे पालो आनी मीठ.

कृती: टमाट, कांदो, काजू बियो आनी कश्मिरी मिरसांग बरें तळसून घेवपाचें आनी थंड जातकच बारीक वांटून पेस्ट करपाची. मागीर एका आयदनांत तेल,

जिरे, मिरसांगे पिठो, हळद, आलें-लसूण पेस्ट घालून मसालो बरो भाजून घेवपाचो. मागीर तातूंत पयलीं तयार केल्ली टमाटाची पेस्ट घालून एक मिश्रण करून घेवपाचें. पनीराचे ल्हान ल्हान कुडके करून त्या मिश्रणांत घालपाचें. बटर आनी रुची प्रमाणें मीठ घालचें. निमाणें, कोथमिरे पालो घालपाचो आनी रुचीक पनीर बटर मसाला तयार!

खबर आसा ?

सगल्यांचें आवडटें - द्राक्ष



द्राक्ष ही वेल वर्गांतली वनस्पत. तीं हळडुवीं- पाचवीं आनी काळीं अशे दोन तरेचीं आसतात. पूण निळ्या, काळ्या, गुलाबी, तांबड्या, नारंगी रंगांचीय द्राक्षां मेळटात. एका घडाक 300 पसून द्राक्षां जातात. चड करून गिमांत तीं मेळटात. मार्च ते सप्टेंबर हो तांचो मोसम. शेजारच्या कर्नाटक, महाराष्ट्रांत तीं व्हड प्रमाणांत पिकतात. द्राक्षां पसून मनुका, खिशमिश, पासां करतात. तातूंत भारत पयल्या क्रमांकाचेर आसा. ताचे पसून जाम, जेली, ज्यूस, वायन करतात. हें पीक मूळ आर्मेनिया देशांतलें. महाराष्ट्रांत 50 टक्के द्राक्षां नाशिकांत जाता. देशांत सगल्यांत चड द्राक्षां महाराष्ट्रांत पिकतात. कांय

शास्त्रज्ञांनी ताका आवयच्या दुदा इतलोच पुरटीक दर्जो दिला. द्राक्षाचें रोप लायलें की ते 10 ते 15 वर्सां तिगता. ताचे पसून अर्थांत भरपूर पयशे मेळटात. स्वताची जमीन आसल्यार हो वेवसाय फायदेशीर. आतां वायनाक मागणी आयिल्ल्यान जोडूच जोड. कर्नाटक, तामिळनाडू, हरियाणा, मध्य प्रदेश, हिमाचल प्रदेश, मिझोराम, पंजाब, महाराष्ट्र, आंध्र प्रदेश आनी जम्मू काश्मीर ह्या राज्यांनी मुखेलपणान द्राक्षां जातात. व्हिर्टेमेन सी ई, फायबर, कॅलरीज ह्या फळांत आसतात. केंसांची वाड, ब्लड प्रेशर, काळजाचें दुयेंस हाका द्राक्षां बरीं.



मोरजे नळ सुक्यार, बिलां मात वेळार तेंबवाड्या वयल्या बायलांची कळसुली मोर्चो व्हरपाची शिटकावणी

■ भांगरभूंय । प्रतिनिधी

पेडणें : मोरजी पंचायत क्षेत्रांत सध्या उदकाचो खर उणाव उप्रासला. कांय वाठारांनी नळांक उदक येता पूण कांय नळांक उदकाचो थेंब येना. बायलांचे आनी नागरिकांचे उदका खातीर हाल जातात पूण अजाप म्हणल्यार नळांक उदक नासुनूय उदकाचीं बिलां मात वेळार येतात. उदक नासतना आमी उदकाचीं बिलां कशीं आनी कित्याक म्हूण फारीक करप असो प्रस्न ह्या वाठारांतल्यो बायलो करतात आनी उदका पुरवण खात्याच्या आनी सरकाराच्या मनमानी कारभार विशीं तिडक उक्तायतात.



मोरजेच्या तेम्बवाड्या वयले ग्रामस्थ उदकाच्यो समस्या मांडटना. (निवृत्ती शिरो.डकार)

दिसाचें उदकूच येना. उदक नासतना रावूं येता असो प्रस्न हीं बायलां करतात आनी नव्या सरकारान आनी नव्या लोकप्रतिनिधींनी आमची ही उदकाची समस्या पयस करची अशें मागतात.

पेडणें म्हालांत चांदेल उदका प्रकल्प आसतना उदकाचो असो उणाव कित्याक जाता हें पळोवपा खातीर आमच्या प्रतिनिधीन चांदेल प्रकल्पाक भेट दिली तेन्ना थंयच्यान नेमान उदक सोडटात अशें दिसून आयलें. आमी उदक नेमान सोडटात पूण जेन्ना लायट वता तेन्ना दाबाचेर परिणाम जाता आनी उदकाची पुरवण कमी प्रमाणांत जाता

अशें थंयचे अभियंते फडते हांणी सांगलें. आमी चांदेल प्रकल्पांतल्यान दिसाक १५ एमएलडी उदक सोडटात. त्या उदकाची वितरण पेडणें उदका पुरवण विभागाचे अभियंते करतात. तें उदक कशें आनी खंय सोडपाचें हाची जापसालदारकी पेडणें उदका पुरवण विभागाची. उदका पुरवण तेच करतात अशें फडते हांणी सांगलें.

मोरजी पंचायत क्षेत्रांतल्या कांय वॉर्डनी नेमान उदक येना. कांय वॉर्डनी फाटल्या कितल्याश्याच म्हयन्यां सावन नळांक नेमान उदक येना. न्यू वाड्यार

नळ आसात पूण उदकाचो थेंब येवंक ना अशें ह्या प्रतिनिधीक दिसून आयलें. कांय वाठारांनी नवीं पायपां घालून उदका पुरवण सुरळीत करपाचो यत्न तीन म्हयन्यां आदीं आदले आमदार दयानंद सोपटे हांणी केल्लोय पूण त्या पायपांतल्यान उदक येना अश्यो कागाळी बायलांनी ह्या प्रतिनिधी कडेन केल्यो.

सरकार जर आमकां नेमान उदक दिवंक शकना तर नेमान बिलां कशीं कितें दिवंक शकता असो प्रस्न थळावे नागरीक अल्बर्ट फर्नांडीस हांणी केला आनी नव्या आमदारान आमचो हो प्रस्न

बायलां कळसुली मोर्चा काडटलीं

चार दिसां भितर सरकारान उदका पुरवण सुरळीत करपा खातीर कसलींच पावलां उखल्लीं नात जाल्यार उदका पुरवण विभागावेर कळसुली मोर्चो काडपाची शिटकावणी तेम्बवाड्या वयल्या बायलांनी दिल्या. मतां खातीर बरे येतात. उदकाचो प्रस्न सोडोवपा खातीर मात कोणूच येना अशी खंत मोरजेज हे बायलेन उक्तायली.

सासणाचो सोडोवचो अशी मागणी केल्या. सरकार एके वटेन फुकट उदक दिवपाची भास करता आनी दुसरे वटेन पंदरा-पंदरा दीस नळाक उदकाचो थेंब येना, आमची समस्या सोडयना अशेंय तांणी म्हणलें. चांदेल प्रकल्पांतल्यान सोडिल्लें उदक निश्चीत खंय वता हाची चवकशी करची अशीय मागणी फर्नांडीस हांणी केल्या.

उदका पुरवण विभागाच्या अधिकाऱ्यान नियोजनबद्ध पद्दतीन उदकाचें वितरण करून दोनूय मतदारसंघांत समान उदक सोडचें अशी मागणी सागर मयेंकार हांणी केल्या.

जैताचो सुवाळोखोशेचो उमाळो



नावेली मतदारसंघांतले भाजपाचे नवनिर्वाचीत उमेदवार उल्हास तुयेंकार हांची तांच्या कार्यकर्त्यांनी तांच्या निवासस्थाना कडल्यान पुराय नावेली मतदारसंघांत मिरवणूक काडली.

लोकसेवा चालूच उरतली

चंद्रकांत कवळेंकार : पक्ष जबाबदारी दिता ती घेतलों

■ भांगरभूंय । प्रतिनिधी

केपें : जनतेचो कौल स्विकारतां अशें गोंयचे आदले उपमुख्यमंत्री चंद्रकांत ऊर्फ बाबू कवळेंकार हांणी सांगलें आनी लोकसेवा चालूच उरतली म्हणपाचें उतर दिलें. निकाल जाहीर जातकच ते पत्रकारां कडेन उलयताले.

जनता ही जनार्दन आसता. जनतेन दिल्लो कौल हांव स्विकारतां आनी पाराभव मान्य करतां अशें चंद्रकांत कवळेंकार हांणी सांगलें.

म्हाका पराभवाचीं कारणां सोदपाचीं आसात. म्हाका कोणाक दोश दिवपाचो ना. हांव खंय चुकला तेन्ना म्हाका पळोवचें आसा. जांणी

म्हाका मत दिलें तांचो हांव उपकारी. जांणी मत दिलें ना तांकांय दिवनास. कारण ह्याच मतदारांनी म्हाका फाटल्या तेवीस वर्सांत पांच खेपे ह्याच मतदारसंघांतल्यान एक खेपे जिल्हा पंचायत वांगडी आनी चार खेपे विधानसभा आमदार म्हणून निवडून दिल्लो. तांकांच लागून हांव वेगळींवेगळीं पदां भुशोवंक शकलों अशें कवळेंकार हांणी सांगलें.

निमाणें देवाच्या मनांत आसा तेंच घडटा. म्हजो देवाचेर पूर्ण विस्वास. पराभवान हांव गळसणचीं ना. सदांच लोकांची सेवा करतलों तशेंच हे फुडें पक्ष जी जबाबदारी म्हजेर सोंपयतलो ती प्रामाणीकपान पूर्ण करतलो अशेंय तांणी म्हणलें.

आलेक्स रेजिनाल्ड हांचो भाजपाक बिनशर्त तेंको

■ भांगरभूंय । प्रतिनिधी

मडगांव: कुडटरी मतदारसंघांतल्यान अपक्ष उमेदवार म्हण वेंचून आयिल्ले आलेक्स रेजिनाल्ड लॉरेन्स हांणी शुक्रारा रेजिनाल्ड हांच्या घरांत आपल्या कार्यकर्त्या वांगडा बसका घेवन भारतीय जनता पक्षाक बिनशर्त तेंको दिवपाचो निर्णय घेतलो.

फाटलीं 20 वर्सां कुडटरी मतदारसंघाक मंत्रीपद मेळूंक नाशिल्ल्यान हे फावटी आलेक्स रेजिनाल्ड हांचो मंत्रीमंडळात आस्पाव

करचो अशी मागणी तांच्या कार्यकर्त्यांनी केल्या.

तृणमूल काँग्रेस पक्षांत प्रवेश करतना आपणें कार्यकर्त्यांक विस्वासांत घेवन प्रवेश केल्लो मात, कांय जाणांक तें आवडलें ना देखून आपूण त्या पक्षांतल्यान भायर सरलो म्हणपाचें तांणी सांगलें.हांवें फाटले तीन खेपे वेंचणूक लडयली. लोकांनी म्हजेर विस्वास दाखयलो. तो परत मेळोवपाक खूब कश्ट घेवचे पडले. ताची कारणा कितेंय आसूं, मात, म्हाका तांणी जैतिवंत केलो म्हणून तांचो उपकारी अशें तांणी सांगलें.

सत्तरींतल्या सात देवस्थानांच्यो आयज वेंचणुको

केरी, वेळूस देवस्थानांच्या वेंचणुकां कडेन नदर

■ भांगरभूंय । प्रतिनिधी

वाळपय : दर तीन वर्सांनी घेतात त्या सत्तरी म्हालांतल्या देवस्थानांच्यो वेंचणुको फाल्ग्यां आयतार, १३ मार्चाक निश्चीत केल्यात. सत्तरी म्हालांतल्या वट्ट सात देवस्थानांच्यो वेंचणुको जातल्यो. ते खातीर आमलेदार कार्यालयाची यंत्रणा सज्ज जाल्या. हे खातीर वेगळ्यावेगळ्या देवस्थानांनी मामलेदार यंत्रणेचे वतीन प्रतिनिधींची नेमणूक केल्या. ह्यो वेंचणुको शांततायेन जावच्यो हे खातीर विशेश यत्न करतले अशी माहिती वाळपयच्या मामलेदार कार्यालयान दिल्या. वट्ट सात देवस्थानांच्या वेंचणुकांची प्रक्रिया हातांत घेतिल्ली आसली तरी लेगीत वेळूस रवळनाथ देवस्थान आनी केरी हांगाच्या श्री सांतेरी आजोबा देवस्थानाच्या वेंचणुकांनी कांय प्रमाणांत गोंदळ जावपाची शक्यताय न्हयकारूंक नजें.

ज्या सत्तरी म्हालांतल्या सात देवस्थानाच्यो वेंचणुको जावपाच्यो आसात तातूंत केरी सत्तरींतलें श्री सांतेरी केळबाय आजोबा देवस्थान, पर्येचें श्री भुमिका देवस्थान, हांडा वडदेव देवस्थान, पिसुलें श्री महादेव देवस्थान, वाळपयचें श्री हनुमान देवस्थान, वेळूस श्री रवळनाथ देवस्थान, धावें श्री शांतादुर्गा देवस्थान, नगरांव श्री लक्ष्मीनारायण देवस्थान हांचो आसपाव आसा.

मजगतीं, हे विशीं मेळिल्ले अदीक म्हायती प्रमाण फाटल्या चार म्हयन्यां सावन वेळूस रवळनाथ देवस्थानाचो वाद चालू आसा. देखून हे सुवातेर तणावाची परिस्थिती निर्माण जावंक शकता हे खातीर वाळपय पुलीस खात्याची यंत्रणा सज्ज जाल्या. पाडल्याच्या म्हुरां देवस्थानाचो वाद तेंशेंक पाविल्लो. गु्रुव गटा कडल्यान गांवकार गटाक देवस्थानाचे धर्मीक प्रक्रियेंत वांटेकार करूंक घेवंक मेळना. ताका लागून निराश जाल्ल्या गांवकार गटा कडल्यान पाडव मनोवपा विशीं वाद निर्माण जाल्लो. निमणें सत्तरी म्हालाच्या मामलेदारान ह्या देवस्थानाच्या दायक कुलप लायिल्लें. हो वाद सत्तरी म्हालाच्या मामलेदार न्यायालयांत सुरू आसलो. हे विशीं न्यायाद्विता ह्या देवस्थानाच्यो धर्मीक पुजा-अर्चा

करपाचो मान गु्रुव समाजाचो आसा. ते विशीं अधिकार तांकां मेळ्ळ्यात अशें स्पश्ट करून देवस्थानाच्या दाराच्यो चावयो गु्रुव समाजाच्या प्रतिनिधींक दिल्ल्यो. उपरांत वाद निर्माण जावंक आसा. हे फाटभुंयेर १३ मार्चाक ही वेंचणूक जाता.

सत्तरी म्हालांतल्या केरींतल्या श्री सांतेरी आजोबा देवस्थानाची वेंचणूक १३ मार्चाक जातली. फाटल्या कांय दिसां सावन परत एक खेपे देवस्थानाचे वट्ट प्रक्रिये विशीं वाद निर्माण जाला. देवस्थान समितीचे कांय पदाधिकारी हेरांक वट्ट्ट प्रक्रियेंत वांटेकार करून घेनात अशे तरेचो आरोप करून हे विशीं कितल्याश्याच गटाच्या प्रतिनिधींनी असमाधान उक्तायलां. थंयूय तणावाची परिस्थिती निर्माण जावं येता.

मुरडा-नुव्यां फेस्त; नोव्हेनांक सुरवात

■ भांगरभूंय । प्रतिनिधी

मडगांव: मुरडा - नुवेंव्या सेंट जोसेफ कपेलाचें पारंपारीक फेस्त 19 मार्चाक व्हडा उमेदीन मनयतले. ह्या निमतान आयच्यान सांजेच्या

7.30 वरांचेर नोव्हेनां सुरू जाल्यांत. सेंट जोसेफ कपेलाचें पारंपारीक पद्दतीन फेस्त मनयतले. ह्या निमतान सांजेवेळा 6 वरांचेर मुखेल प्रार्थना जातली अशें आयोजकांनी कळीत केलां.

अशें सडयेंचे आदले सरपंच निलेश वायंगणकार हांणी म्हणलां. थळावे लोक तशेंच विद्यार्थीक त्रास जायत अशें कितेंच करचें न्हय अशें वायंगणकार हांणी सांगलें. आवाज प्रद्रुशणा विशीं वसंत विद्यालयाच्या मुख्याध्यापकांनी केल्ले कागाळे विशीं पुराय गांव तांचे फाटल्यान आसतलो अशें उतर ग्रामस्थ प्रदीप पांबुर्फेकार हांणी दिलां.

आरजीच्या विरेश बोरकारान इतिहास रचिल्ल्यान सांतआंद्र्यां खोशेचें ल्हार

■ भांगरभूंय । प्रतिनिधी

आगशी : सांत आंद्रें मतदारसंघांत रेव्होल्युशनरी गोवन्साचे युवा उमेदवार विरेश बोरकार हांणी २०२२ चे विधानसभा वेंचणुकेंत जैत मेळयलें आनी ह्या अनपेक्षीत जैतान ह्या मतदारसंघांत आनंदचें वातावरण पातळ्ळें. विरेश बोरकार हांणी आदले आमदार फ्रान्सिस सिल्वेरा हांचो अशक्य दिसपी असो पराभव केलो आनी नवो इतिहास रचलो. निकाल लागत सावन आयज तिसऱ्या दिसाय ह्या मतदारसंघांत खूब कडेन खोशेचें वातावरण दिसतालें.

हे आदीं सांत आंद्रे मतदारसंघांतले एके विधानसभा वेंचणुकेंत आदले आमदार विष्णू सुर्यां वाघ हांणी त्या वेळा वयले आमदार फ्रान्सिस सिल्वेरा हांचो पराभव करून असोच इतिहास घडयिल्लो. ताची पुनरावृत्ती परत एक खेपे हे वेंचणुकेंत पळोवूंक मेळ्ळी.

आदले आमदार फ्रान्सिस्क सिल्वेरा हांकां हारोवप तितलें सोपें

म्हज्या पराभवाक लंडनकार जापसालदार : फ्रान्सिस सिल्वेरा
म्हज्या पराभवाक लंडनकार जबाबदार आसात. सांत आंद्रें मतदारसंघा खातीर हांवें कितलीं कामां केल्यांत हें सांगपाची गरज ना. भाजपाच्या सहकार्यान लोकांक नोकऱ्यो दिल्यो. पूण ऐनवेळार तांणी म्हाका फाट केली. लोकां खातीर हांव भाजपांतूच आसतलों आनी पक्षा खातीर आनी म्हज्या मतदारसंघा खातीर वावुरतलों अशें सांत आंद्रेंच पराभूत उमेदवार आनी आदले आमदार फ्रान्सिस सिल्वेरा हांणी सांगलें. मतदारांनी दिल्लो कौल म्हाका मान्य आसा. आरजीन फ्रान्सिस सिल्वेरा हांची घोडधांव आडायली हें बरें जालें अशें दुसरे पराभूत उमेदवार अँथोनी फर्नांडीस हांणी सांगलें.

नासलें. हें काम खूब कठीण आसा हाची जाणविकाय आरजी पक्षाक भोव करून विरेश बोरकार हांकां आसली तरीय तांणी तें आव्हान स्विकारलें आनी अशक्य दिसपी जैत आपल्या आत्मस्वत्वासाच्या आनी कार्यकर्त्यांच्या बळग्यार झोमून घेतलें. एकवटान केल्ल्या कामाचें फळ तांकां मेळ्ळें. ताका लागून सांत आंद्रें मतदारसंघांत विरेश बोरकार हांचे मेहनतीची तुस्त करतना दिसतात. ह्या जैतान पक्षाच्या सगल्या

कार्यकर्त्यां मदीं उमेदीचें वातावरण पातळ्ळ्यां. एके तरेचो जोश निर्माण जाला. १० ताखेक सांत आंद्रे वाठारांतल्यान विरेश बोरकार हांची उमेदी कार्यकर्त्यांनी मिरवणूक काडली. सगले कडेन तांकां उर्बेभरीत येवकार मेळ्ळो. विरेश बोरकार हांणी बांबोळेंतल्या फुलांच्या खुरसाक हार घालो आनी प्रार्थना केली. सगल्यांचे उपकार मानले. ह्या वेळार तांचे वांगडा मनोज परब आनी हेर कार्यकर्ते आसले.

कोणूय कितेंय म्हणूं, दिगंबर कामत मडगांवकारांचेच !

■ भांगरभूंय । प्रतिनिधी

मडगांव : गोंयचे आदले मुख्यमंत्री, आतांचे विरोधी पक्ष फुडारी, मडगांवांतले काँग्रेसीचे ज्येष्ठ आमदार आनी फाटलीं 27 वर्सां मडगांवचें प्रतिनिधीत्व करपी मडगांवकारांचे आवडटे बाबा ऊर्फ दिगंबर कामत हांणी सेगीत सातवे खेपे वेंचून येवन एक इतिहास तर रचलोच पूण त्याच वांगडा सत्तेर आसूं वा नासूं लोकांची सेवा करप ही आपली लागणूक अशें दरेका मनशान मानलें जाल्यार समाज ताची दखल घेताच हें समस्त गोंयकारांक दाखोवन दिलें. उपमुख्यमंत्री मनोहर ऊर्फ बाबू आजागांवकार हांकां पेडणेंच्या मतदारांनी उमेदवारी न्हयकारले उपरांत भारतीय जनता पक्षान तांकां मडगांवची उमेदवारी जाहीर केली.

मनोहर आजागांवकार आनी दिगंबर कामत हे दोगूय मडगांवकारांचे वळखीचे आनी लागींचे. मनोहर आजागांवकार आनी तांच्या कार्यकर्त्यांनी प्रचाराक लायिल्लो नेट पळोवन आनी घराघरांनी वचून लोकांची भेट घेवपाची तांची तरा पळोवन मनोहर आजागांवकार जिखताच अशें दिसतालें पूण अखेरेक दिगंबर कामत हांणी बाजी मारली आनी मडगांव म्हणल्यार दिगंबर कामत ह्या समीकरणाचेर म्होर बसली.

मनोहर आजागांवकार जिखतलेच ह्या हावेसान भारतीय जनता



पक्षान तांकां मडगांवची उमेदवारी दिल्ली. पूण दिगंबर कामत हांचे मुखार भाजपाची दाळ शिजली ना. अजापाची गजाल म्हणल्यार मडगांवांतल्या एकाय मतदार केंद्राचेर मनोहर आजागांवकार हांकां आघाडी मेळोवप शक्य जालें ना मागीर तो जावूं, मोतीदोंगर, खोरेबांद, सिने लता कडलो वाठार, आझाद नगरी वा जावं फकीरबांद. कोणूय कितेंय म्हणूं, दिगंबर कामत आमचेच हें परत एक खेपे मडगांवकारांनी दाखोवन दिलें आनी दिगंबर कामत हांचें मडगांवकारां कडलें नातें अतुट आसा हें परत एक खेपे सिद्ध जालें.

1994, 1999 आनी 2002 चे विधानसभा वेंचणुकेंत दिगंबर कामत भाजपाचे तिकेटीचेर जाल्यार 2007, 2012, 2017 आनी 2022 ची वेंचणूक काँग्रेसीचे तिकेटीचेर लडले आनी जिखले. दिगंबर कामत हांणी 7794 मतांनी प्रतिस्पर्धी उमेदवाराचेर म्हणल्यार मनोहर आजागांवकार हांचेर हार घाली. कामत हांचे कारकिर्दींतली ही सगल्यांत चड

मतांची आघाडी अशें सांगतात. दिगंबर कामत पयलीं भारतीय जनता पक्षांत आसले. 2005 वर्सा मडगांवां पोटवेंचणूक जाली. त्या वर्सा तांणी भाजपा सोडली आनी ते काँग्रेसींत गेले. कामत भाजपांतल्यान काँग्रेसींत गेले म्हणून मडगांवकार तांचेर मातशे बेजार जाल्ले. कामत हांकांय ते कळ्ळे पूण तांणी विकासकामां आनी लोकसेवेंत खंड पडूंक दिलो ना वा आपल्या सभावांत मातूय बदल केलो ना. घरा कडेन व्हडा अपेक्षेन आयिल्ल्या कोणाचोच तांणी अपेक्षाभंग केलो ना, तांच्या घरा गेल्यार कोणाचें काम जालें ना अशें केन्नाच जालें ना आनी देखून मडगांवकारांच्या मनांत आनी काळजांत तांची सुवात सगूर जाल्या.

मडगांवाचे मोतीदोंगर म्हणल्यार दिगंबर कामत अशें समीकरण जालां. आनी तें खरेंय आसा. कारण ह्या मोतीदोंगरांतल्या मतदान केंद्राचेर दिगंबर कामत हांकां 645 मतां मेळ्ळीं जाल्यार मनोहर आजागांवकार हांकां फकत 63 मतांचेर समाधान मानचें पडलें.

मडगांवांत दिगंबर कामत हांचें वर्चस्व इतलें आसा की मतमेजणेचे पयले फेरयेंतूच कामत हांणी लागीं लागीं दोन हजार मतांची आघाडी घेतिल्ली. आपल्या मतदारसंघांतल्या लोकांक नोकऱ्यो दिवप आनी तांकां मुळोव्या सुविधांची पुरवण करप हाचेर कामत हांचें जातीन लक्ष आसता आनी म्हणूनच ते जिखून येतात अशें राजकी विश्लेशकांचें म्हणणें आसा.

गोंय सरकार

उजो पालोवपी आनी आपत्कालीन सेवा संचालनालय

सॉनिनेझ, पणजी-गोंय

क्र. डीएफईएस/एमटी/सीओएनडी/10-व्हॉल्ट-X/2021-22/6898

तारीख: 04/03/2022

पावणी कळोवणी

"जशें आसा थंय आसा" ह्या आदाराचेर निरुपयोगी आनी कावलाक आयिल्ल्या वाहनांचो विलो लावपा खातीर सीलबंद निविदा मागयता.

तपशील	पावणी कॅटलॉग जारी करपाची निमाणी तारीख	सादर करपाची निमाणी तारीख	उगडापाची तारीख	निविदा पावणी कॅटलॉगाचें मोल
निविदा पावणे कर्वी निरुपयोगी आनी कावलाक आयिल्ल्या वाहनाचो विलो लावप.	22/03/2022 दिसा 16.00 वरां मेरेन.	23/03/2022 दिसा 10.30 वरां मेरेन	23/03/2022 दिसा 11.00 वरांचेर	रु. 500/- पोस्टांतल्यान- रु. 100/- अतिरिक्त

अटी आनी शर्ती सयत निविदा कॅटलॉग ह्या संचालनालयातल्यान मेळोवपाक शकतात वा वॅबसायटी वयल्यान 22/03/2022 दिसा मेरेन 16.00 वरां मेरेन डाउनलोड करपाक शकतात. 07/03/2022 ते 22/03/2022 (सांजेच्या 4.00 वरां मेरेन) निविदा कॅटलॉगांत नमूद केल्ले सुवातांचे तपशिला प्रमाण लोट्स तपासणी खातीर उपलब्ध आसतले.

डीएफईएस वॅबसायट: <http://www.dfes.goa.gov.in>

मास्क घालात, समाजीक अंतर पाळात, हाताची नितळसाण राखता.

	भारतीय रिझर्व्ह बँक मानव संसाधन प्रबंध विभाग पणजी, गोवा
तारीख: 13 मार्च 2022	
भारतीय रिझर्व्ह बँक, पणजी, गोंया खातीर भाड्याच्या मोटारींची सेवादिवपी वेपारी संस्थांचे नेनल (empanelment) तयार करप	
भारतीय रिझर्व्ह बँक, कार्यालयाच्या आवश्यकतेन प्रमाण भाडयान मोटारी दिउ शकपी प्रतिश्ठीत आनी अनुभवी आस्थापना/संस्था हांचे कडल्यान अर्ज मागयता. हाची टेंडर फॉर्म ते बँकेच्या सकल दिल्ल्या वेबसाईटी वेल्यान डाउनलोड करू शकतात. www.rbi.org.in/Scripts/BS_ViewTenders.aspx	
टेंडर भरून दिवपाची अंतीम तारीख मार्च 21, 2022 आसा.	
महाप्रबंधक (प्रभारी अधिकारी) भारतीय रिझर्व्ह बँक, पणजी	

लोकभारत लोकचो आवाज


भांगरभूंय

To get the **Free PDF** copy of
भांगरभूंय on whatsapp daily



Click here and join our
official Whatapp Group.

 log on to Bhaangarbhuin.com  [@Bhaangarbhuin](https://twitter.com/Bhaangarbhuin)

 Facebook.com/Bhaangarbhuin